

॥ ಗಂಗೆ ಬಂದಿದ್ದು ॥

ಬಂದಳು ಗಂಗಾ ಭಾಗೀರಥಿಯು ॥
ಬಹಳ ಚಂದದಿಂದಲೆ ನಲಿದಾಡುತ್ತಲಿ ॥ಪ॥

ನಂದಿವಾಹನನ ಅಂದದ ಮುಡಿ ಮೇಲೆ ।
ಚಂದದಿಂದಲೆ ಚಂದ್ರನ ಹೆಡೆಯೊಳ್ ॥
ನಿಂದು ತಾ ಹೊಳೆಯುತ್ತ । ಇಂದುವದನೆಯು ತಾ ।
ವಂದಿಸಿದವಗಾನಂದ ಕೊಡುತ್ತ ॥೧॥

ಕೇಶವನಾಸುತೆ ದೇಶ ದೇಶವ ತಿರುಗಿ ।
ಸಾಸಿರ ಪಾಪಿಯ ದೋಷಗಳ ॥
ನಾಶ ಮಾಡುವೆನೆಂದು । ಘೋಷವ ಮಾಡುತ್ತ ।
ಕಾಶಿಯೊಳಗೆ ವರ ವಾಸಿಸುತ್ತ ॥೨॥

ಸಗರ ಪುತ್ರರಿಗೆ ಮಿಗಿಲ ಪದವ ಕೊಡಲು ।
ಬಗೆ ಬಗೆಯಿಂದ ಏಕಾಗ್ರತೆಯೊಳ್ ॥
ಭಗೀರಥ ತಪದಲಿ । ಗಗನದ ಮಾರ್ಗದಿ ।
ಬೇಗದಿ ಬಂದಳು ಮೃದಾಣಿಯೆನುತ ॥೩॥

ಪರಮ ಪವಿತ್ರಳು । ಗೌರಿಯ ಸವತಿಯು ।
ಭಾರತಿಗತ್ತಿಗೆ ಸಿರಿ ತನಯೆ ।
ಮೂರು ಲೋಕದೊಳು ಮೆರೆವ । ಶ್ರೀ ಜಾಹ್ನವಿ ।
ವಿರೂಪಾಕ್ಷ ಭಕ್ತರ ಪೊರೆವವಳು ॥೪॥